

# Leirvíks Páll

1.  
Gevið ljóð og lýðið á,  
leggið væl í minni,  
meðan eg kvæði um mannin tann,  
í Leirvík búði á sini.

*Niðurlag:*  
*Havið nú frið um Leirvíksfjall*  
*fallið so væl í rím,*  
*kátur leikar folin*  
*undir saðilin sín*

2  
Páll hann búði í Leirvík inni,  
so siga gamlar sögur,  
hárið var sum avsetur,  
búnýti prýddi hævur.

3  
Greffigur í andlitsskapi  
rætt sum sjálvur hin versti,  
hálslangur og holdligur,  
hans hævur við herðar festi.

4  
Rundar herðar og langur ryggur,  
fast við breiðum rassi,  
lær og bein var øgiltigt,  
so reystur var tann knassi.

5  
Árla var um morgunin,  
tók fyrri dag at tynna.  
"Nú lystir meg til Velbastaðar  
Ellinda at finna."

6  
Hann fór í ta stúkuna,  
kvarðað var við bláum,  
morreyðar kubbar á skøvning dregur,  
spunnir við trimum tráðum

7  
Tað var tá, sum ofta er enn,  
neyð í krambúð var,  
tekur upp klút av bátsmanslørifti,  
bindur um háls á sær.

8  
Hann fór í tær brøkurnar,  
klokkuskornar vóru,  
grovar tær í verki eru,  
dregur á tjógv tey stóru.

9  
Bindur hann um seg slíðraband  
fast við brøkur svartar,  
stórus knívur í svørtum slíðrum  
við vinstru síðu dartar.

10  
Gráar hosur og kálvskinsskógvar  
Páll á fótur dregur,  
hvar ið hann til ferðar býst,  
hann ei á beinum svevur.

11  
Smoyggir hann seg í sjóstúku,  
reyðan hevur hann svíra.  
"Hesa somu sjóstúku,  
fekk eg frá Gunnari dýra."

12  
Páll hann etur sín morgunmat,  
brúkti gamlan sið,  
drýl og forna garnatál  
át hann afturvið.

13  
Hvar í Páll í túni gongur,  
reisur ella trummar,  
gitin man vara fótur hans,  
hann stóð væl fimtan tummar.

14  
Trettan vóru pørini,  
til Havnar skuldu fara,  
keypa við og brennivín  
og aðra handilsvaru.

15  
Stingur hann pør í klæðsekk niður,  
prukku tekur í neva,  
so mundi reysti Leirvíks-Páll  
mót Leirvíksfjalli streva.

16  
Páll hann gekk um Leirvíksfjall,  
skjótt man vegur líða,  
tá ið hann kom til Norðragøtu,  
hitti hann konu blíða.

17  
Konan gav honum mjólk at drekka,  
Páll við stampi tekur,  
lokkar, flugur og húsvætti  
so tjúkt í stampi rekur.

18  
Páll hann tók við stampinum,  
hann drakk tann drykkin stíva,  
hár var fjórða kryddari,  
hann læt í kíkin dríva.

19  
Páll hann gekk frá Norðragøtu,  
eftir sandi man ragga,  
so skvaggar mjólk í vomb á honum  
rætt sum vatn í kagga.

20  
Páll hann gekk um gjónna yvir,  
prukkan skramblar á gróti,  
gekk so yvir til Syðrugøtu,  
bóndans hús ímóti.

21  
Bóndin var bæði blíður og týður,  
beyð honum sess at sita:  
"Hvat er títt á ferðini,  
tað skalt tú lata meg vita!"

22  
"Væl livir fólk í Leirvík inni,"  
Páll hann svarar av palli,  
"eg fann vøttir og kollhúgvu  
uppi á Leirvíksfjalli.

23  
Eg ætli mær til Havnar suður,  
tað er mín ferð tann fyrsta,  
so fari eg til Velbastaðar  
Ellinda at gista."

24  
Bóndin gav honum kjøt at eta,  
tað var mikil frøi,  
um enn hann hevði borið grót,  
hann hevði ikki kent til møði.

25  
Páll hann steig frá borði upp  
fyrri mat at takka,  
síðani tók sær prukku í hond  
og víðari fram at flakka.

26  
Páll hann gekk eftir Hólheygum,  
hart man fótur trampa,  
lotið aftan undan honum  
mundi so illa dampa.

- 27  
Páll hann gekk móti Glyvrum út,  
mundi væl vegin ansa,  
altíð harðna hvirlurnar  
aftan undan skansa.
- 28  
Páll hann heilsar glyvramonnum,  
stórar hefur hann hendur:  
"Himmiríkis kosnir verði tit,  
flytið meg yvir á Strendur!"
- 29  
Tað var játtað skjótt og brátt,  
áðrenn hálvtað var orðið,  
mannaður bátur av Glyvrum fór,  
tríggir í hvørt borðið.
- 30  
Fluttu teir hann um fjørðin yvir,  
skjótur var tann róður.  
Páll hann stígur á landið upp,  
hann tykist at vera móður.
- 31  
Páll hann stendur á Strandalandi,  
hugsar um tey ráð:  
"Eg skal gista hjá Ertnabúki,  
standist hvat av, ið má."
- 32  
Páll hann gisti hjá Ertnabúki,  
so er sagt ífrá,  
fisk fekk hann til nátturða  
og súpan omaná.
- 33  
Páll hann drakk ta súpanina,  
tykist møði renna,  
sterkan mundi hann landsmakkin  
av skrindusúpan kenna.
- 34  
Tað var um ein annan dag,  
ættin lá á norði,  
sláturmørur og køka til,  
tað var sett á borðið.
- 35  
Páll hann át tann sláturmør,  
væl mundi mørur smakka,  
síðani steig frá borði upp  
fyri mat at takka.
- 36  
Páll hann fekk teir flutningsmenn,  
so sigst í hesum tátti,  
mannaðu bát úr Sjóvarstöð,  
sum Greivin sjálvur átti.
- 37  
Seglið dúkar, báturin rennur,  
árar leika í tolli,  
skjótt varð gjørt við ferðini,  
sum væl man dáma Páll.
- 38  
Settu teir hann í Akkersvík,  
Páll á landi stendur:  
"Berið tit mína blíðu heilsu  
inn aftur á Strendur!"
- 39  
Páll hann gekk av Hvítanesi,  
hevði ei føtur lamnar.  
Sveittin rann av andlitinum,  
tá ið hann kom til Havnar.
- 40  
Páll hann gekk til hosnamannin,  
honum pør at rætta:  
"Hevði tú slept mær av við tey,  
tað var mær ein góður lætti!"
- 41  
Tikin vórðu pørini,  
væl tykist Páll at liva,  
so fór hann til bókhaldaran,  
vørur út at skriva.
- 42  
"Skriva mær nøkur handilsborð,  
tubbak og farging bláa."  
Bókhaldarin ristir við høvðinum:  
"Tað er ikki her at fáa."
- 43  
"Skriva mær pott av brennivíni,  
hamp og nakrar nævur!"  
Bókhaldarin ristir við høvðinum:  
"Tú fært tað ikki, mín maður!"
- 44  
Ilskaðist nú Leirvíks-Páll,  
ikki var vanur at fíra:  
"Skamm og last í heilarnar,  
sum hesum handli stýra!"
- 45  
Ilskaðist nú Leirvíks-Páll  
við sínum breiða brósti:  
"Ikki er tað verri vorðið  
norðri í Leirvíks køsti."
- 46  
Svaraði ein av dragarunum,  
svull hevði hann á tanni:  
"Tað besta fer úr krambúðini,  
meðan skipið liggur á vágni."
- 47  
Páll hann snúðist í krambadurum  
við sínum ónda sinni:  
"Er her nakað skonrugsbreyð  
í krambúðini inni?"
- 48  
Krambakallur í tunnu tekur,  
niður í at hyggja,  
sær hann nakrar skonrugsmolar  
niðri á botni liggja.
- 49  
Helvtin var av músaskarni,  
Páll í tí man raka:  
"Hvat man Nimfur keypmaður  
fyri músalortar taka?"
- 50  
Til tað svaraði ein havnarkona,  
livir bert við meldur:  
"Páll fekk ikki tann fyrsta skitt,  
í krambúðini varð seldur!"
- 51  
Svarar ein onnur havnarkona,  
við sínum andliti gráa:  
"Fleiri krambúðir eru í Havn,  
og har er meir at fáa."
- 52  
Fimtan eru krambúðirnar,  
tær eru allar betri,  
tær eru hjálp hjá mongum manni  
bæði vár og vetur!"
- 53  
Páll hann gekk tá heim í Havn,  
drakk sær fullgott rús:  
"Ikki gisti eg í nátt  
fyrr enn í Ellinds hús."

54

Páll hann gekk eftir Bryggjubakka,  
tá var fótur lættur,  
búnýti niður á øðrum vanga  
rætt sum danskur hattur.

55

Páll hann gekk til Velbastaðar,  
nú man ríman falla,  
gekk so inn hjá Ellindi á Steinum,  
sum tey kalla.

56

Ellindur stóð mót honum upp,  
bæði blíður og glaður:  
"Ver vælkomin, Leirvíks-Páll,  
mín gamli bønarmaður!"

57

"Eg havi gingið allan dag,  
vegurin var so langur,  
væl veri tær nú Ellindur,  
nú er mín búkur svangur."

58

Potturin yvir eldi hekk,  
fullur var av kjøti.  
Páll hann fekk ein hálvan drýl,  
hann settist at sleikja fløtið.

59

Síðan kjøtið kókað varð,  
borið inn á fati,  
tyggir fast og svølgir títt,  
tað vóru ravnalæti.

60

Síðani hann at sova gekk,  
vítt man munnin tenja,  
so leikar undir áklæðum,  
rætt sum hundar grenja.

61

Tað var um ein annan morgun,  
teir í arbeiði stóðu,  
komu teir í bardagar saman,  
fast av miklum móði.

62

Bardust teir um bøin oman,  
læti høvdu av trølli,  
jørð stóð upp um øklaknútar  
á tí harða vølli.

63

Bardust teir um bøin oman,  
hvørgum stóð til falla,  
settu sínum bardøgum  
oman móti Halla.

64

Bardust út av bakkanum,  
Ellindur komst undir,  
brakaði hvørt eitt bein í honum,  
háls og heysur sundur.

65

Eg kann ikki kvøða meir,  
tí eingin vil meg læra  
Bóndin misti har sítt lív,  
háls og heysin harða.

*Jens Christian Djurhuus*